

33. Friefet u Pensieri

Il-friefet u l-pensieri huma żewġt aħwa:
it-tnejn minn ommhom helwa wirtu s-sura
ta' gwienah impittrin u għabra fina
tad-deheb go nofshom.

Il-ħarġa tal-pensieri ġol-ħamrija
taħsibha qatgħa friefet, qatgħa gwejda
mibruka fuq iz-zkuk, u l-friefet qabda
pensieri jtiru.

'Mma l-għaqda bejn daw' l-hlejjaq bellusija
tasal aktar 'il bogħ'd mix-xebh fis-sura,
u min ġol-ġnien joqgħod jitgħaxxaq jara
fiż-żiffa qajla

il-pensieri jizzeffnu ferrehija
u l-friefet qalbenin telgħin u nieżla
madwarhom u go nofshom mingħajr hedu,
jekk jara sewwa,

jara l-imħabba shuna kollha fwieħa
mehuda minn pensier għal pensier ieħor
fuq gwienah il-farfett u l-bews ta' fommhom
migrur fuq fommhom.

Sakemm fil-ġuf ta' kull pensier jitnisslu
iż-żrieragħ imdakkrin li r-riħ ibennen
u wara jwaqqa' fl-art sabiex isiru
pensieri godda.

Ta' dan ix-xogħ'l imbierek il-pensieri
jagħtu lill-friefet ta' go qalbhom l-għasel
li jagħti saħħa u riżq sabiex irabbu
friefet imżewqa.

Il-friefet u l-pensieri haġa waħda;
is-sena l-oħra kienu t-tnejn imxerrda
ġewwa l-ħolqien taħt sura ta' frakiet
ta' xemx u dija,

Ta' baħar u ta' sħab, ta' lwien u għabra
li minnhom biċċa saru qabda friefet,
u biċċa nibtu ġewwa l-ġnien u kibru
ħarġa pensieri.